

# Kwadru ta' persunaġġ interessanti fis-sagristija tal-Qrendi

## Dun Ċirillu Formosa

### Kitba ta' Tony Terribile

Is-sagristija tal-knisja parrokkjali tal-Qrendi hija mżejna b'numru ta' kwadri li whud minnhom ghandhom livell artistiku filwaqt li oħrajn ghandhom livell storiku. Fost dawn insibu wiehed li qed ifakkar lil Dun Tumas Ċirillu Formosa. Kitba tahtu tghidilna li dan il-kwadru ġie mogħti lill-knisja tal-Qrendi mill-Kappillan Dun Manwel Micallef fl-1927.

Fl-istess kitba naqraw li Dun Ċirillu kien qassis tas-seklu tmintax, kien miż-Żejtun u għadda żmien kappillan ta' Hal Tarxien. Dan il-qassis ġab minghand il-Papa Klement XII id-dritt li l-Kappillani Maltin jilbsu l-muzzetta u r-rukett. Dan il-qassis kien persunaġġ interessanti hafna u nistgħu nqisuh bhala qassis rivoluzzjonarju tas-seklu tmintax. L-istorja tibda fl-20 ta' April ta' l-1757 meta fil-Palazz Veskovili ta' l-Imdina miet l-Isqof Paolo Alpheran de Bussan li għal 20 sena shaħ kien isqof ta' dawn il-gzejjer. Wara l-funeral ta' dan l-Isqof, il-Gran Mastru Pinto ppreżenta tliet kandidati biex wiehed minnhom jingħażel Isqof. Dawn kienu Fra Bartholomeo Rull minn Mayorca, Fra Ġwann Domenico Mainardi minn Turin u Fra Giulio Grassi minn Iaci-Reale fid-djoċesi ta' Catania.

L-għażla waqgħet fuq Bartolomeo Rull li kellu 66 sena u fis-7 ta' Mejju 1757 ġie kkonsagrat Isqof fil-Katidral ta' Reggio Calabria. Meta ġie Malta għażel lil Monsinjur Azzopardi Casteletti bhala l-Vigarju Ġenerali tiegħu, iżda mill-ewwel, it-tnejn li huma kellhom kwistjonijiet kbar mal-Kapitlu tal-Katidral marbuta ma' preċedenzi u privileġġi.


Dawn il-kwistjonijiet bdew jidhru biċ-ċar nhar l-Imnarja ta' l-1758, meta numru kbir ta' kanonċi ibbojkottjaw l-ikla tradizzjonali marbuta ma' din il-festa. Kwistjoni oħra qamet nhar it-23 ta' Settembru ta' l-istess sena meta l-isqof talab lil kanonċi biex iressqu b'siegha 'l quddiem, l-uffizjatura tagħhom billi dak in-nhar l-isqof kien se jagħmel l-ordinazzjoni ta' 130 sacerdot ġdid iżda l-kanonċi irrifjutaw it-talba ta' l-isqof. Is-shab ta' l-

inkwiet baqa' jingema u fit-30 ta' Awissu laħal livell għoli. Hawn jidhol il-Kappillan Formosa. F'dan il-jum il-biċċa l-kbira tal-kappillani Maltin ingabru ma' dan il-kappillan f'Hal Tarxien u quddiem l-avukat Casha iffirmaw petizzjoni li permezz tagħha huma talbu li jwaqqfu sodalità li din ikollha d-dritt li tiġġieled għad-drittijiet u l-privileġġi tagħhom, mhux biss f'Malta iżda wkoll barra.

L-Isqof Rull u l-Vigarju Ġenerali xejn ma hadu pjaċir b'din il-petizzjoni u fid-9 ta' Settembru sejhju lil Kappillani kollha fil-palazz tal-Belt. Dun Ċirillu Formosa ma kienx preżenti. Fil-laqgħa kellmuhom l-Isqof u l-Vigarju u haduhom bil-hlewwa kollha u talbuhom jiffirmaw dikjarazzjoni li dik it-talba li għamlu, għamluha għax kienu mġieghla minn Dun Ċirillu Formosa, li kien meqjus bhala xewka ta' l-Isqof.

Il-kwistjoni ma waqfitx hawn għax fid-29 ta' Settembru uffičċjali għolja tal-Kurja ta' l-Isqof marru fid-dar tal-Kappillan Formosa f'Hal Tarxien, arrestawh u ssekwestrawlu dak kollu li kellu u Dun Salv Pace, il-Kappillan tal-Mosta ha t-tmexxija tal-Parroċċa ta' Hal Tarxien.

L-akkuża prinċipali miġjuba kontrih kienet li qed jgħix f'hajja ta' konkubinagġ, ma' xebba mir-raħal iżda din l-akkuża ffit li xejn ġiet emmnutata. Dun Ċirillu, li kien



bniedem fuq tieghu ghamel kuntatt mal-Kurja Metropolitana ta' Palermo, li din, biex nghidu hekk, kienet thares sinna b'sinna, lejn il-Kurja ta' Malta u fis-7 ta' April ta' l-1760, il-Kurja ta' Palermo ordnat lill-Kurja ta' Malta biex tissospendi dawk il-pieni kollha li kienet ghabbiet bihom lil Dun Ċirillu Formosa. Kif wiehed jista' jimmaġina f'din il-kwistjoni dahal ukoll it-Tribunal ta' l-Inkwizizzjoni imexxi mill-Inkwizitur Durini. Sadattant sar maghruf li l-allegazzjonijiet li l-Isqof Rull ghamel fuq Dun Ċirillu ftit li xejn ġew emmnuti u kien hemm ukoll tentattivi li se jittiehdu passi kontra l-Isqof Rull, jekk ma jkunx hemm ftehim pubbliku. Fis-7 ta' Mejju 1761, il-Kurja ta' Palermo ordnat lill-Isqof Rull u lill-Vigarju Ġenerali li fi żmien xahrejn, Dun Ċirillu Formosa, kellu jiġi moghti lura l-propjetà kollha li kellu. Formosa baqa' jiġġieled ghad-drittijiet tieghu u fil-5 ta' April 1762 l-Isqof Rull ġie ordnat biex lil Dun Ċirillu Formosa jerga jaghmlu Kappillan ta' Hal Tarxien.

L-Isqof Rull tellief b'dak li ghamel kellu jaghmel dak li ġie mitlub u fit-13 Ġunju 1762 saret id-dahla mill-ġdid tal-Kappillan Formosa f'dan ir-rahall. Ghal dan il-ghan fir-rahall saret festa kbira u l-Gran Mastru Emmanuel Pinto, b'sinjal ta' inkejja ma' l-Isqof Rull, baghat f'Hal Tarxien, l-Uditore Farrugia bhala rappreżentant tieghu.


Waqt li kienet ghaddejja din il-kwistjoni kollha il-kappillani ta' Malta, ġew moghtija l-privileġġ li kienu ilhom żmien twil jiġġieldu ghalih. Riedu li jkollhom ilbies distintiv mill-qassisin l-oħra u fil-15 ta' April 1760 waslet Malta l-konferma li l-kappillani Maltin setghu issa jilbsu l-muzzetta u r-rukett. Kienet rebha kbira ghall-Kappillani u l-aktar ghal Dun Ċirillu Formosa. Xahar wara li wasal Malta dan id-digriet, il-kappillani kollha ngabru f' San Lawrenz il-Birgu, u f'din il-knisja l-kappillani ġew imlibbsa dawn l-abiti, iżda l-Kappillan Formosa ma kienx preżenti ghal din iċ-ċerimonja ghax f'dan iż-żmien kien sospiż minhabba l-kwistjoni li kellu.

Kif rajna ghalhekk dan il-kwadru, li jinsab fis-sagrastija tal-knisja parrokkjali tal-Qrendi hu kwadru ta' persunaġġ storiku marbut ma' kwistjoni mqanqla tas-seklu tmintax.

#### Referenzi

Testa Carmel *The Life and Times of Grandmaster Pinto*, - Midsea Books 1989.



Bonnici Alex *Storja ta' l-Inkwizizzjoni ta' Malta Vol. 3* 1994.



## Trademart Ltd.

EXPORT MANAGERS  
GENERAL IMPORTERS & DISTRIBUTORS  
Tel: 6997653 - 490875

**Index**<sup>®</sup>  
FURNITURES



*All prices inclusive of VAT and Free Delivery*